



Ġabra tal-ġurisprudenza

KONKLUŻJONIJIET TAL-AVUKAT ĠENERALI
SZPUNAR
ippreżentati fis-27 ta' Novembru 2014¹

Kawża C-557/13

Hermann Lutz

vs

**Elke Bäuerle, bhala amministratur fil-proċeduri ta' insolvenza fir-rigward tal-assi ta' ECZ
Autohandel GmbH**

[talba għal deċiżjoni preliminari mressqa mill-Bundesgerichtshof (il-Ġermanja)]

“Rinviju għal deċiżjoni preliminari — Regolament (KE) Nru 1346/2000 — Artikoli 4 u 13 —
Rikors kontra att li jippreġudika — Termini ta' preskrizzjoni, dekadenza jew revoka —
Rekwiziti proċedurali — Determinazzjoni tal-liġi applikabbli — Hlas magħmul wara d-data tal-ftuh
tal-proċedura ta' insolvenza abbażi ta' sekwestru magħmul qabel dik id-data”

I – Introduzzjoni

1. Dan ir-rinviju għal deċiżjoni preliminari għandu bhala kuntest ġuridiku r-Regolament (KE) Nru 1346/2000². B'mod iktar speċifiku, id-domandi magħmula mill-Bundesgerichtshof (Qorti Federali tal-Ġustizzja, il-Ġermanja) għandhom iwasslu lill-Qorti tal-Ġustizzja tiddeċiedi, qabel kollox, dwar il-kwistjoni jekk l-Artikolu 13 ta' dan ir-regolament japplikax fil-każ fejn il-hlas magħmul skont l-eżekuzzjoni ta' ordni ta' hlas kontra debitur (iktar 'il quddiem l-“att ikkontestat” jew l-“att inkwistjoni”) ikun sar wara l-ftuh tal-proċedura ta' insolvenza. Sussegwentement, il-Qorti tal-Ġustizzja ser ikollha tiddetermina jekk id-dritt applikabbli għall-att ikkontestat (iktar 'il quddiem il-“*lex causae*”), f'dan il-każ id-dritt Awstrijak, jirregolax ukoll l-effetti legali marbuta mal-mogħdija taż-żmien. Fl-aħħar nett, dan ir-rinviju għal deċiżjoni preliminari joffri lill-Qorti tal-Ġustizzja l-okkażjoni sabiex tispeċifika jekk ir-regoli proċedurali li għandhom jiġu osservati fl-eżerċizzju tad-dritt ta' revoka tal-likwidatur, fid-dawl tal-Artikolu 13 tar-Regolament Nru 1346/2000, jaqax ukoll taht il-*lex causae*.

2. Qabel ma niddedika ruhi għall-interpretazzjoni tal-Artikolu 13 tar-Regolament Nru 1346/2000, jidherli li huwa utili li wiehed jara sa fejn l-Artikolu 5 tal-imsemmi regolament huwa applikabbli għad-dritt ta' sekwestru li permezz tiegħu, f'dan il-każ, twettqet l-eżekuzzjoni forzata tal-hlas tas-somma kontenzjuża.

¹ — Lingwa originali: il-Franċiż.

² — Regolament tal-Kunsill, tad-29 ta' Mejju 2000, dwar proċedimenti ta' falliment [proċeduri ta' insolvenza] (ĠU Edizzjoni Speċjali bil-Malti, Kapitolu 19, Vol. 1, p. 191).

II – Il-kuntest ġuridiku

A – *Id-dritt tal-Unjoni*

3. Il-premessa 11 tar-Regolament Nru 1346/2000 tistabbilixxi li:

“Dan ir-Regolament għandu jagħraf illi b’riżultat ta’ liġijiet sustantivi li huma differenti ħafna minn xulxin, mhux prattikabbli li jkunu introdotti proċedimenti ta’ falliment [proċeduri ta’ insolvenza] fl-iskop universali tal-Komunità kollha. F’dan l-isfond, l-applikazzjoni mingħajr eċċezzjoni tal-liġi ta’ l-Istat dwar ftuħ ta’ proċedimenti ta’ spiss twassal għal diffikultajiet. Dan japplika, per eżempju, għal liġijiet ferm differenti dwar interessi ta’ garanziji li jinsabu fil-Komunità. Barra minn hekk, id-drittijiet preferenzjali li jgawdu uħud mill-kredituri fi proċedimenti ta’ falliment huma, f’ċerti każi, kompletament differenti. Dan ir-Regolament għandu jieħu konsiderazzjoni ta’ dan b’żewġ modi differenti. Minn naħa l-waħda, għandhom jiġu magħmula regoli speċjali dwar l-applikabilità tal-liġi fil-każ ta’ drittijiet partikolarment sinjifikanti u relazzjonijiet legali (e.g. drittijiet *in rem* u kuntratti ta’ impjeg). Minn naħa l-oħra, proċedimenti nazzjonali li jkopru biss assi li jinstabu fl-Istat fejn hemm il-ftuħ, għandhom ukoll ikunu permissibli flimkien mal-proċedimenti prinċipali ta’ falliment bl-iskop universali.”

4. Il-premessa 24 ta’ dan ir-regolament hija fformulata kif ġej:

“L-għarfien awtomatiku ta’ proċedimenti ta’ falliment [proċeduri ta’ insolvenza] li għalihom normalment japplikaw il-liġijiet ta’ l-Istat li jiftahom jistgħu ifixklu l-liġijiet li bihom jitwettqu t-transazzjonijiet fl-Istati Membri l-oħra. Sabiex jitharsu l-aspettativi legittimi u iċ-ċertezza ta’ transazzjonijiet fi Stati Membri apparti minn dak ta’ fejn ikunu nfethu l-proċedimenti, għandhom isiru dispożizzjonijiet għal numru ta’ eċċezzjonijiet għar-regola ġenerali.”

5. L-Artikolu 4(2)(f) u (m) tal-imsemmi regolament jipprovdi:

“2. Il-liġi ta’ l-Istat tal-ftuħ tal-proċedimenti għandha tiddetermina l-kondizzjonijiet tal-ftuħ ta’ dawk il-proċedimenti, il-manjiera tagħhom u l-egħluq tagħhom. Għandu jiddetermina b’mod partikolari:

[...]

(f) l-effetti tal-proċedimenti ta’ falliment [proċeduri ta’ insolvenza] fuq il-proċedimenti miġjuba minn kredituri individwali, bl-eċċezzjoni ta’ kawżi pendenti;

[...]

(m) ir-regoli li għandhom x’jaqsmu ma’ invalidità [nullità], nuqqas ta’ irbit [ma’ annullament] u nuqqas ta’ enforzabilità ta’ atti legali detrimentali [li jikkawża preġudizzju] għal kredituri kollha.”

6. L-Artikolu 5 ta’ dan l-istess regolament jipprovdi li:

“1. Il-ftuħ ta’ proċedimenti ta’ falliment [proċeduri ta’ insolvenza] m’għandux jaffettwa d-drittijiet *in rem* ta’ kredituri jew partijiet terzi rigward l-assi tanġibbli jew mhux tanġibbli, mobbli jew immobbli — it-tnejn assi speċifiċi u kollezzjonijiet ta’ assi indefiniti bħala massa li jinbidlu minn żmien għal żmien — li jappartieni għad-debitur li jkunu jinstabu fit-territorju ta’ Stat Membru ieħor fil-waqt tal-ftuħ tal-proċedimenti.

2. Id-drittijiet imsemmija fil-paragrafu 1 għandhom b’mod partikolari jfissru:

a) id-dritt li jiddisponu mill-assi jew li dawn mogħtija u li jakkwistaw sodisfazzjon mill-introjtu ta’ jew id-dhul minn dawk l-assi, b’mod partikolari bis-saħħa ta’ lien [garanzija] jew ta’ ipoteka;

b) id-dritt esklussiv li jkollhom talba milqugħa, b'mod partikolari dritt iggarantit b'lien [b'garanzija] fir-rigward ta' talba jew oġġta ta' talba b'hala garanzija;

[...]

4. Paragrafu 1 m'għandux jipprekludi azzjonijiet ta' invalidità [nullità], nuqqas ta' rbit [ta' annullament] u nuqqas ta' enforzabilità kif imsemmija fl-Artikolu 4(2)(m).”

7. Skont l-Artikolu 13 tar-Regolament Nru 1346/2000:

“L-Artikolu 4(2)(m) m'għandux japplika meta l-persuna li tibbenefika minn att detrimental [li jikkawża preġudizzju] għal-kredituri kollha tipprovdi prova li:

— l-imsemmi att huwa suġġett għall-liġi ta' Stat Membru apparti minn dak l-Istat tal-ftuħ tal-proċedimenti,

u

— dik il-liġi ma tippermettix xi mezzi biex jiġi disputat dak l-att fil-każ relevanti.”

8. Skont l-Artikolu 20(1) ta' dan ir-regolament:

“1. Kreditur li, wara l-ftuħ tal-proċedimenti msemmija fl-Artikolu 3(1) jakkwista b'xi mezzi, b'mod partikolari permezz ta' infurzar, sodisfazzjoni totali jew parzjali tat-talba tiegħu fuq l-assi li jappartienu lid-debitur li jkun jinsab fit-territorju ta' Stat Membru iehor, għandu jrodd lura lill-likwidatur dak li jkun akkwista, bla ħsara għall-Artikoli 5 u 7.”

B – *Id-dritt Ġermaniż*

9. L-Artikolu 88 tal-Insolvenzordnung (Liġi Ġermaniża dwar l-insolvenza, BGB1. 1994 I, p. 2866, iktar 'il quddiem l-“InsO”), jipprovdi:

“Jekk kreditur tal-persuna insolventi, matul ix-xahar preċedenti għal-ftuħ tal-proċedura ta' insolvenza jew wara din id-data, jikseb permezz ta' eżekuzzjoni forzata garanzija fuq l-assi tad-debitur li jiffurmaw parti mill-assi totali, il-ftuħ tal-proċedura tirrendi din il-garanzija mingħajr effett.”

C – *Id-dritt Awstrijak*

10. L-Artikolu 43(1) u (2) tal-Insolvenzordnung (Liġi Awstrijaka dwar l-insolvenza, RGB1. 1914, p. 337, iktar 'il quddiem l-“IO”) jipprovdi:

“(1) Ir-revoka ma tistax tiġi validament mitluba biss permezz ta' kawża [...].

(2) L-azzjoni revokatorja għandha tiġi pprezentata f'terminu ta' sena mill-ftuħ tal-proċedura ta' insolvenza, liema terminu huwa wieħed ta' dekadenza. [...].”

III – Il-kuntest fattwali

11. ECZ GmbH hija kumpannija Ġermaniża, li s-sede tagħha huwa f'Tettnang (il-Ġermanja). Din il-kumpannija kienet involuta f'traffikar frawdolenti ta' vetturi permezz ta' sistema piramidali. Fil-fatt, sabiex topera fis-suq Awstrijak, din il-kumpannija parent irrikorriet għal kumpannija sussidjarja, il-kumpannija Awstrijaka ECZ Autohandel GmbH (iktar 'il quddiem il-“kumpannija debitrċi”), li s-sede tagħha huwa f'Bregenz (l-Awstrija). Ir-rikorrent fil-kawża prinċipali, H. Lutz, residenti fl-Awstrija, kien wiehed minn numru ta' klijenti tal-kumpannija debitrċi, li mingħandha kien xtara karozza.

12. Fis-17 ta' Marzu 2008, minhabba nuqqas ta' eżekuzzjoni mill-kumpannija debitrċi tal-kuntratt konkluż għall-finijiet tax-xiri tal-imsemmija vettura, H. Lutz kiseb mill-Bezirksgericht Bregenz (Qorti tad-Distrett ta' Bregenz, l-Awstrija) deċiżjoni ta' ordni ta' ħlas eżekuttiva kontra l-kumpannija debitrċi, għall-ammont ta' EUR 9 566 minbarra l-interessi.

13. Fl-20 ta' Mejju 2008, il-Bezirksgericht Bregenz awtorizzat l-eżekuzzjoni forzata, li permezz tagħha tliet kontijiet bankarji li l-kumpannija debitrċi kellha ma' bank Awstrijak ġew issekwestrati. Fit-23 ta' Mejju 2008, il-proċedura ta' eżekuzzjoni ġiet innotifikata l-iSparkasse de Feldkirch (l-Awstrija) (iktar 'il quddiem il-“bank tal-kumpannija debitrċi”).

14. Fit-13 ta' April 2008, il-kumpannija debitrċi talbet hija stess il-ftuħ tal-proċedura ta' insolvenza. Fl-4 ta' Awwissu 2008, l-Amtsgericht Ravensburg (Qorti tal-ewwel istanza ta' Ravensburg, il-Ġermanja) fethet proċedura ta' insolvenza kontra l-kumpannija debitrċi fil-Ġermanja. Il-konvenuta fil-kawża prinċipali, E. Bäuerle, residenti fil-Ġermanja, hija l-“likwidatur”³ attwali f'din il-proċedura.

15. Fis-17 ta' Marzu 2009, il-bank tal-kumpannija debitrċi ħallas lil H. Lutz, fid-dawl tas-sekwestru applikat, is-somma kontenzjuża ta' EUR 11778.48. Preliminarjament, permezz ta' ittra tal-10 ta' Marzu 2009, il-likwidatur li kien responsabbli dakinhar kien madankollu indika li huwa ma kienx ser jinvoka dejn li kellu jkun ikkumpensat mill-imsemmi bank, iżda li madankollu huwa kien qed jirriżerva l-possibbiltà li jikkontesta revoka fil-kuntest tal-insolvenza.

16. F'ittra tat-3 ta' Ġunju 2009, jiġifieri madwar għaxar xhur wara l-ftuħ tal-proċedura ta' insolvenza, il-likwidatur responsabbli f'dik id-data semma r-revoka fil-kuntest tal-insolvenza tal-eżekuzzjoni forzata awtorizzata fl-20 ta' Mejju 2008 kif ukoll tal-ħlas magħmul fis-17 ta' Marzu 2009. Madankollu, rikors ġudizzjarju ġie pprezentat biss permezz ta' rikors innotifikat fit-23 ta' Ottubru 2009. Permezz tar-rikors tagħha, E. Bäuerle talbet, quddiem il-qorti Ġermaniżi, il-ħlas lura fl-assi totali tal-ammont issekwestrat.

17. Il-Landgericht Ravensburg (Qorti reġjonali ta' Ravensburg, il-Ġermanja) laqgħet din it-talba. Sussegwentement H. Lutz tilef l-appell tiegħu. Permezz ta' appell għal “Reviżjoni”, huwa żamm it-talba tiegħu għaċ-ċaħda tar-rikors.

18. Il-qorti tar-rinviju tikkunsidra li s-suċċess tal-appell jiddependi mill-interpretazzjoni tal-Artikolu 13 tar-Regolament Nru 1346/2000, jekk jitqies li dan l-artikolu japplika għal dan il-każ. Fil-fatt l-Artikolu 4(2)(m) ta' dan ir-regolament jispeċifika li l-kwistjoni tan-nullità, annullament jew nuqqas ta' infurzabbiltà tal-atti legali li jikkawża preġudizzju għall-kredituri kollha hija rregolata bid-dritt applikabbli għall-proċedura ta' insolvenza (iktar 'il quddiem il-“*lex fori concursus*”). Madankollu, l-Artikolu 13 tal-istess regolament jeskludi l-applikazzjoni ta' din id-dispożizzjoni fil-każ fejn il-persuna li tibbenefika minn att li jikkawża preġudizzju għall-kredituri kollha tipproduċi l-prova li dan l-att huwa suġġett għal-liġi ta' Stat Membru apparti minn dak l-Istat tal-ftuħ tal-proċeduri u li f'dan il-każ din il-liġi b'ebda mod ma tippermetti li jiġi attakkat dan l-att.

3 — Ghalkemm it-termini “likwidatur” u “assi totali” ġew abbandunati fid-dritt Franċiż dwar l-insolvenza fl-1985, dawn jintużaw fil-verżjoni Franċiża tar-Regolament Nru 1346/2000.

19. F'dan ir-rigward, il-qorti tar-rinviju tosserva li, bl-applikazzjoni tal-*lex fori concursus*, jiġifieri, f'dan il-każ, tar-regoli tad-dritt Ġermaniż, l-att inkwistjoni ma jistax jiġi kkontestat, peress li l-atti li jistgħu jiġu kkontestati huma biss dawk adottati qabel il-ftuħ tal-proċedura ta' insolvenza⁴. Il-ħlas tas-somma ssekwestrata fuq il-kont bankarju seħħ seba' xhur wara l-ftuħ tal-proċedura. Madankollu, id-dritt ta' sekwestru fuq l-assi bankarji tnissel biss wara t-talba għal ftuħ tal-proċedura ta' insolvenza, magħmula fit-13 ta' April 2008, u għalhekk, skont l-Artikolu 88 tal-InsO ma kienx validu fid-data tal-ftuħ tal-proċedura ta' insolvenza. Il-ħlas tal-ammont issekwestrat fuq il-kontijiet bankarji li seħħ wara huwa għalhekk invalidu wkoll⁵. Barra minn hekk, għalkemm l-Artikolu 5 tar-Regolament Nru 1346/2000 jipprovdi li l-ftuħ tal-proċedura ta' insolvenza ma taffettwax id-dritt *in rem* ta' kreditur, dan l-artikolu, skont il-paragrafu 4 tiegħu, ma jipprekludix in-nullità, l-annullament jew in-nuqqas ta' infurzabbiltà tal-att inkwistjoni.

20. Madankollu, mid-deċiżjoni tar-rinviju jirriżulta li H. Lutz jargumenta, abbażi tal-Artikolu 13 tar-Regolament Nru 1346/2000, li l-ħlas tal-ammont kontenzjuż ma jista' jiġi kkontestat bl-ebda mezz fid-dawl tad-dritt applikabbli għall-att ikkontestat⁶, minhabba l-iskadenza ta' terminu ta' dekadenza. Fil-fatt, għalkemm skont id-dispożizzjonijiet rilevanti tad-dritt Awstrijak, il-ħlas minn assi bankarji li sar fis-17 ta' Marzu 2009 seta', bħala prinċipju, jiġi kkontestat inizjalment⁷, azzjoni għal revoka ma għandha madankollu ebda ċans li tkun suċċess, għaliex l-Artikolu 43(2) tal-IO jipprovdi terminu ta' dekadenza ta' sena mill-ftuħ tal-proċedura ta' insolvenza għall-prezentata ta' tali azzjoni għal revoka bbażata fuq insolvenza.

21. Il-qorti tar-rinviju tosserva f'dan ir-rigward li, skont id-dritt Ġermaniż, it-terminu għall-prezentata ta' azzjoni għal revoka huwa ta' tliet snin u li dan it-terminu ġie osservat.

IV – Id-domandi preliminari u l-proċedura quddiem il-Qorti tal-Ġustizzja

22. Huwa f'dawn iċ-ċirkustanzi li b'deċiżjoni tal-10 ta' Ottubru 2013, li waslet fir-Registru tal-Qorti tal-Ġustizzja fid-29 ta' Ottubru 2013, il-Bundesgerichtshof iddeċidiet li tissospendi l-proċeduri quddiemha u li tressaq lill-Qorti tal-Ġustizzja d-domandi preliminari li ġejjin:

- “1) L-Artikolu 13 tar-Regolament [Nru 1346/2000], japplika jekk il-ħlas, ikkontestat mill-amministratur fil-proċeduri ta' insolvenza, ta' somma ssekwestrata qabel il-ftuħ tal-proċeduri ta' insolvenza jkun sar biss wara l-ftuħ tal-proċeduri?
- 2) Jekk ir-risposta għall-ewwel domanda tkun fl-affermattiv: l-eċċezzjoni prevista fl-Artikolu 13 tar-Regolament [Nru 1346/2000] tapplika wkoll għat-termini ta' preskrizzjoni, għat-termini għall-eżerċizzju tad-dritt għal revoka u għat-termini ta' dekadenza previsti mid-dritt tal-Istat fejn l-att ikkontestat jipproduci l-effetti tiegħu (*lex causae*)?

4 — Artikolu 129(1) tal-InsO.

5 — Artikolu 91(1) tal-InsO.

6 — Id-dritt ta' sekwestru tnissel fi Stat Membru li ma huwiex l-Istat Membru tal-ftuħ tal-proċedura ta' insolvenza. Id-dritt applikabbli għall-ħlas tal-ammont issekwestrat fuq il-kontijiet bankarji huwa għalhekk id-dritt tal-Istat Membru li fih il-ħlas għandu l-effetti tiegħu, jiġifieri d-dritt Awstrijak.

7 — Mid-deċiżjoni tar-rinviju jirriżulta li, skont id-dritt Awstrijak, att li permezz tiegħu kreditur tal-proċedura ta' insolvenza jikseb garanzija jew twaqqif ta' azzjoni, mogħti wara d-data ta' waqfien tal-ħlas jew wara t-talba għall-ftuħ ta' proċedura ta' insolvenza, jista' jiġi kkontestat fil-każ fejn il-kreditur kien jaf bl-istat ta' insolvenza jew bit-talba għal ftuħ tal-proċedura ta' insolvenza, jew seta' kien jaf. Skont il-qorti tar-rinviju, il-ħlas tal-ammont kontenzjuż ta' garanzija lil H. Lutz sabiex jieqaf milli jiehu azzjoni f'data li fiha huwa kien jaf bit-talba għal ftuħ tal-proċedura ta' insolvenza, minhabba l-ittra tal-likwidatur tal-10 ta' Marzu 2009. Waqt is-seduta, ir-rappreżentant ta' H. Lutz sostna madankollu li, fid-dritt Awstrijak, għall-finijiet tal-prezentata ta' azzjoni għal revoka, il-punt tat-tluq huwa l-ftuħ tal-proċedura ta' insolvenza. Fil-fatt, hija minn din id-data li, minn naħa, il-proċedura ssir pubblika u l-kreditur jista' għalhekk ikun jaf bis-sitwazzjoni ta' insolvenza tad-debitur u, min-naħa l-oħra, li t-terminu ta' dekadenza ta' sena sabiex tiġi pprezentata azzjoni għidizzjarja jibda jiddekorri. Għall-kuntrarju, fid-dritt Ġermaniż, il-punt tat-tluq huwa t-tressiq tat-talba għal ftuħ tal-proċedura u t-terminu għall-prezentata ta' azzjoni għal revoka huwa ta' tliet snin. Ara wkoll il-punti 81 sa 83 ta' dawn il-konkluzjonijiet.

3) Jekk ir-risposta għat-tieni domanda tkun fl-affermattiv, ir-rekwiżiti proċedurali li għandhom jiġu osservati għall-eżerċizzju tad-dritt taħt l-Artikolu 13 tar-Regolament [Nru 1346/2000] għandhom jiġu ddeterminati mil-*lex causae* jew mil-*lex fori concursus*?"

23. Il-partijiet fil-kawża prinċipali, ir-Repubblika Federali tal-Ġermanja, ir-Repubblika Ellenika, ir-Renju ta' Spanja, ir-Repubblika tal-Portugall kif ukoll il-Kummissjoni Ewropea pprezentaw osservazzjonijiet bil-miktub.

24. Il-partijiet fil-kawża prinċipali, ir-Repubblika Federali tal-Ġermanja, ir-Renju ta' Spanja kif ukoll il-Kummissjoni għamlu l-osservazzjonijiet orali tagħhom waqt is-seduta li nżammet fit-18 ta' Settembru 2014.

V – Analizi

A – Fuq l-applikabbiltà tal-Artikolu 5 tar-Regolament Nru 1346/2000

25. Din il-kawża tidhol f'kundest ġuridiku kumpless u tqajjem il-kwistjoni tal-applikabbiltà tal-Artikolu 13 tar-Regolament Nru 1346/2000 għal hłas li sar wara l-ftuħ tal-proċedura ta' insolvenza abbażi ta' dritt ta' sekwestru kkostitwit qabel il-ftuħ tal-imsemmija proċedura. Sabiex tingħata risposta għal din id-domanda, u fid-dawl tal-fatt li l-att li jikkawża preġudizzju f'dan il-każ huwa l-kostituzzjoni tad-dritt ta' sekwestru⁸, għandu jiġi ddeterminat jekk dritt *in rem* li jirrigwarda beni li fil-mument tal-ftuħ tal-proċedura kien jinsab fit-territorju ta' Stat Membru ieħor isirx mingħajr effett wara dan il-ftuħ, bl-applikazzjoni tal-*lex fori concursus*.

26. Qabel kolloxx infakkar li hija biss il-qorti tar-rinviju li għandha kompetenza sabiex tikkonstata u tevalwa l-fatti inkwistjoni fil-kawża prinċipali kif ukoll sabiex tintrepreta u tapplika d-dritt nazzjonali⁹.

27. F'dawn iċ-ċirkustanzi, minkejja li l-qorti tar-rinviju tistaqsi lill-Qorti tal-Ġustizzja dwar l-interpretazzjoni tal-Artikolu 13 tar-Regolament Nru 1346/2000, jidherli li huwa neċessarju li l-ewwel jiġi eżaminat jekk id-dritt ta' sekwestru jikkostitwix dritt *in rem* u, konsegwentement, jekk il-kundizzjonijiet tal-Artikolu 5 tal-imsemmi regolament humiex issodisfatti f'dan il-każ. Fil-fatt, huwa biss jekk id-dritt ta' sekwestru huwa dritt *in rem*, haġa li għandha tiġi evalwata mill-qorti tar-rinviju, li H. Lutz ma jkunx obligat iħallas lura fl-assi totali l-valur tal-kreditu garantit¹⁰. Il-klassifikazzjoni ta' dritt bħala dritt *in rem* hija għalhekk kundizzjoni preliminari għall-applikazzjoni tal-Artikolu 13 tar-Regolament Nru 1346/2000 għall-każ inkwistjoni.

28. Għalhekk ser neżamina, fl-ewwel lok, il-klassifikazzjoni, bħala dritt *in rem*, tad-dritt ta' sekwestru tal-assi bankarji tal-kumpannija debitorji qabel ma niċċara, fit-tieni lok, il-portata tal-protezzjoni tad-drittijiet *in rem* mogħtija mill-Artikolu 5(4) tal-imsemmi regolament.

8 — F'dan il-każ, l-eżekuzzjoni forzata tal-hłas tas-somma kontenzjuża saret wara l-kostituzzjoni ta' dritt ta' sekwestru. Għalhekk, huwa dan id-dritt ta' sekwestru li għandu jitqies li huwa l-att li jikkawża preġudizzju.

9 — Sentenza Econord (C-182/11 u C-183/11, EU:C:2012:758, punt 21).

10 — Ara l-premessa 25 u l-Artikolu 20 tar-Regolament Nru 1346/2000 kif ukoll in-nota ta' qiegħ il-paġna 19 ta' dawn il-konkluzjonijiet.

1. Fuq il-klassifikazzjoni tad-dritt ta' sekwestru ta' assi bankarji tal-kumpannija debitrice fid-dawl tal-Artikolu 5 tar-Regolament Nru 1346/2000

29. Skont l-Artikolu 4(1) tar-Regolament Nru 1346/2000, il-liġi applikabbli għall-proċedura ta' insolvenza u għall-effetti tagħha hija dik tal-Istat Membru li fit-territorju tiegħu tinfetħ tali proċedura (*lex fori concursus*). Din il-liġi tirregola, kif tistabbilixxi l-premessa 23 tal-istess regolament, il-kundizzjonijiet kollha relatati mal-ftuħ, l-iżvolgiment u l-għeluq tal-proċedura ta' insolvenza¹¹.

30. Madankollu, sabiex jiġu pprezervati l-aspettattivi legittimi u ċ-ċertezza legali tat-tranzazzjonijiet fl-Istati Membri minbarra dawk tal-ftuħ tal-proċedura ta' insolvenza, ir-Regolament Nru 1346/2000 jipprevedi, fl-Artikoli 5 sa 15 tiegħu, għadd ta' eċċezzjonijiet għall-imsemmija regola tal-liġi applikabbli għal ċerti drittijiet u sitwazzjonijiet legali li jitqiesu, skont il-premessa 11 tiegħu, li huma partikolarment importanti¹². Għalhekk, partikolarment fir-rigward tad-drittijiet *in rem*, l-Artikolu 5(1) tal-imsemmi regolament jistabbilixxi li l-ftuħ tal-proċedura ta' insolvenza ma jaffettwax id-dritt *in rem* ta' kreditur jew ta' terz fuq il-beni li jkunu proprjetà tad-debitur u li jkunu jinsabu, fil-mument tal-ftuħ tal-proċedura, fit-territorju ta' Stat Membru ieħor¹³.

31. Skont il-ġurisprudenza tal-Qorti tal-Ġustizzja, il-portata ta' din id-dispożizzjoni hija ċcarata mill-premessi 11 u 25 tar-Regolament Nru 1346/2000, li jipprovdu li huwa neċessarju li tiġi prevista referenza speċjali għad-drittijiet *in rem* "li tkun differenti mil-liġi ta' l-Istat li jiftaħ il-proċedimenti", peress li dawn id-drittijiet huma ta' importanza kunsiderevoli għall-għoti ta' krediti. Għalhekk, skont il-premessa 25, il-ġustifikazzjoni, il-validità u l-portata ta' tali dritt *in rem* għandhom normalment jiġu ddeterminati skont il-liġi tal-post li fih ikun jinsab l-oġġett li jkun is-sugġett ta' tali dritt (*lex rei sitae*) u ma jiġux affettwati mill-ftuħ ta' proċedura ta' insolvenza¹⁴. Konsegwentement, hemm lok li l-Artikolu 5(1) tal-imsemmi regolament jinftehem bhala dispożizzjoni li, billi tidderoga mir-regola tal-liġi tal-Istat ta' ftuħ, tippermetti l-applikazzjoni, fir-rigward tad-dritt *in rem* ta' kreditur jew ta' terz fuq ċerti beni li huma proprjetà tad-debitur, tal-liġi tal-Istat Membru li fit-territorju tiegħu jkun jinsab il-beni inkwistjoni (*lex rei sitae*)¹⁵. Igawdu biss mill-protezzjoni ta' dan l-artikolu d-drittijiet *in rem* li jirrigwardaw beni tad-debitur li fil-mument tal-ftuħ tal-proċedura ta' insolvenza jinsabu fi Stat Membru li ma huwiex l-Istat ta' ftuħ¹⁶. Fil-fatt, l-Artikolu 5 tar-Regolament Nru 1346/2000 ma huwiex regola ta' kunflitt, iżda regola sostantiva "negattiva"¹⁷ li għandha l-għan li tiżgura l-protezzjoni tad-drittijiet *in rem* miksuba qabel il-ftuħ tal-proċedura ta' insolvenza¹⁸.

11 — Sentenza ERSTE Bank Hungary (C-527/10, EU:C:2012:417, punt 38 u l-ġurisprudenza ċċitata).

12 — *Ibidem*, punt 39. Ara wkoll il-premessa 24 tar-Regolament Nru 1346/2000.

13 — Nosserva li l-Artikolu 5 tar-Regolament Nru 1346/2000 jippreżumi lokalizzazzjoni mhux frawdolenti tal-assi fi Stat Membru li ma huwiex dak tal-ftuħ tal-proċedura ta' insolvenza. Ara, dwar dan, ir-rapport fuq il-Konvenzjoni dwar il-proċeduri ta' insolvenza (iktar 'il quddiem ir-"Rapport Virgós/Schmit"), paragrafu 105 u T. Ingelmann, "Artikolu 5", *European Insolvency Regulation*, K. Pannen (Ed.), De Gruyter Recht, Berlin, 2007, p. 252. F'dan ir-rigward, għandu jiġi osservat li, anki jekk ir-rapport Virgós/Schmit jirrigwarda biss il-Konvenzjoni dwar il-proċeduri ta' insolvenza, huwa jipprovdi elementi utili għall-interpretazzjoni tar-Regolament Nru 1346/2000. Ara, f'dan is-sens, il-konkluzjonijiet tal-Avukat Ġenerali Jacobs fil-kawża Eurofood IFSC (C-341/04, EU:C:2005:579, punt 2).

14 — Sentenza ERSTE Bank Hungary (EU:C:2012:417, punt 41).

15 — *Ibidem*, punt 42.

16 — Sabiex l-Artikolu 5 tar-Regolament Nru 1346/2000 ikun jista' jopera, interpretazzjoni teleoloġika ta' din id-dispożizzjoni tehtieg li l-atti kollha neċessarji għall-kostituzzjoni ta' dritt *in rem* ikunu sehew qabel il-ftuħ tal-proċedura ta' insolvenza. Ara r-Rapport Virgós/Schmit, paragrafu 95; M. Virgós Soriano, u F. J. Garcimartín Alférez, *Comentario al Reglamento europeo de insolvencia*, Thomson-Civitas, Madrid, 2003, p. 96 u 101, kif ukoll G. Moss, I. F. Fletcher, u S. Isaacs, *The EC Regulation on Insolvency Procedures: A Commentary and Annotated Guide*, Oxford University Press, it-tieni edizzjoni, 2009, p. 287.

17 — Dwar in-natura sostantiva ta' din id-dispożizzjoni, ara r-Rapport Virgós/Schmit, paragrafu 99; M. Virgós Soriano, u F. J. Garcimartín Alférez, *op. cit.*, p. 105; T. Ingelmann, "Artikolu 5", *op. cit.*, p. 250; G. Moss, I. F. Fletcher, u S. Isaacs, *op. cit.*, p. 286; B. Hess, P. Oberhammer, u T. Pfeiffer, *European Insolvency Law. The Heidelberg-Luxembourg-Vienna Report on the Application of the Regulation No 1346/2000/EC on Insolvency Proceedings*, C. H. Beck-Hart-Nomos, München/Oxford, 2014 (iktar 'il quddiem ir-"Rapport Heidelberg-Lussemburgu-Vjenna"), p. 178, u W. Klyta, *Uznanie zagranicznych postępowań upadłościowych*, Oficyna Wolters Kluwer business, Warszawa, 2008, p. 149.

18 — Fis-sentenza German Graphics Graphische Maschinen, fir-rigward tal-Artikolu 7 tar-Regolament Nru 1346/2000, dispożizzjonijiet simili għall-Artikolu 5 tal-imsemmi regolament, il-Qorti tal-Ġustizzja fil-fatt ikkunsidrat li "[f]termini oħra, l-imsemmija dispożizzjoni tikkostitwixxi biss regola sostantiva intiża sabiex il-bejjiegh jiġi protett fir-rigward tal-beni li jinsabu barra l-Istat Membru fejn tinfetħ il-proċedura ta' falliment [proċedura ta' insolvenza]" (C-292/08, EU:C:2009:544, punt 35). Skont ir-Rapport Heidelberg-Lussemburgu-Vjenna, p. 181, id-duttrina prevalenti fis-17-il Stat Membru tanalizza l-Artikolu 5 bhala regola sostantiva.

32. Għalhekk tqum mistoqsija preliminari: id-dritt ta' sekwestru tal-assi bankarji jista' jikkwalifika, f'dan il-każ, bhala dritt *in rem* li tiegħu H. Lutz huwa d-detentur?

33. Għal dak li jirrigwarda l-klassifikazzjoni tad-dritt ta' sekwestru, nosserva mill-bidu li r-Regolament Nru 1346/2000 jirreferi għad-dritt nazzjonali, bla hsara għall-Artikolu 5(2) u (3) tiegħu.

34. Inizjalment, il-klassifikazzjoni tad-dritt bhala dritt *in rem* taqa' taħt id-dritt nazzjonali li jirregola, skont ir-regoli ta' kunflitt applikabbli qabel il-proċedura ta' insolvenza, id-drittijiet *in rem* (*lex rei sitae*)¹⁹. Il-kostituzzjoni, il-validità u l-portata ta' dawn id-drittijiet *in rem* huma għalhekk irregolati mil-ligi tal-post fejn jinsab il-beni li huwa s-sugġett tad-dritt *in rem*²⁰.

35. Sussegwentement, ladarba tkun iddeterminata n-natura *in rem* tad-dritt eżaminat fid-dawl tal-*lex rei sitae*, għandu jiġi vverifikat jekk dan id-dritt jissodisfax il-kriterji ta' applikazzjoni tal-Artikolu 5(2) u (3) tar-Regolament Nru 1346/2000. Dawn il-kriterji ta' klassifikazzjoni awtonoma²¹ jillimitaw għalhekk il-klassifikazzjoni nazzjonali ta' dritt sugġettiv bhala dritt *in rem* għall-finijiet tal-applikazzjoni tal-Artikolu 5 ta' dan ir-regolament²².

36. Fl-ewwel lok, fir-rigward tal-kawża prinċipali, mill-atti tal-proċess sottomessi lill-Qorti tal-Ġustizzja, li ġew ikkonfermati waqt is-seduta, jirrizulta li skont id-dritt Awstrijak, id-dritt ta' garanzija eżekuttiva huwa dritt *in rem* ibbażat fuq in-notifika tad-digriet tal-ordni ta' hlas lid-debitur.²³

37. F'dan ir-rigward, id-deċiżjoni tar-rinviju tindika li qorti Awstrijaka, fid-data tal-20 ta' Mejju 2008, awtorizzat l-eżekuzzjoni forzata, li permezz tagħha tliet kontijiet bankarji tal-kumpannija debitrice fil-bank tagħha fl-Awstrija ġew issekwestrati. Il-proċedura ta' eżekuzzjoni kienet innotifikata lil dan l-istess bank fit-23 ta' Mejju 2008. B'hekk, skont il-konstatazzjonijiet tal-qorti tar-rinviju, konformement mad-dritt Awstrijak²⁴, id-dritt preferenzjali miksub permezz tal-awtorizzazzjoni ta' sekwestru jibqa' mhux affetwat bil-ftuħ tal-proċedura ta' insolvenza għaliex huwa tnissel iktar minn 60 jum qabel il-ftuħ tal-proċedura. Skont din il-qorti, id-dritt preferenzjali mogħti lil H. Lutz kien jawtorizza li s-somma ssekwestrata mill-assi bankarji tithallas lilu²⁵.

19 — T. Ingelmann, "Artikolu 5", *op. cit.*, p. 253.

20 — Rapport Virgós/Schmit, paragrafi 95 u 100. L-Artikolu 5 tar-Regolament Nru 1346/2000 jistabbilixxi li l-proċedura ta' insolvenza ma taffettwax id-drittijiet *in rem* fuq beni li jinsabu fi Stati Membri oħra u mhux li l-proċedura ma tillhaqx il-beni (jew krediti) li jinsabu fi Stat Membru iehor protetti minn dawn id-drittijiet. Ladarba l-proċedura prinċipali hija proċedura universali, hija tinkludi l-beni kollha tad-debitur. Dan huwa importanti jekk il-valur tal-garanzija huwa superjuri għal valur tal-kreditu ggarantit mid-dritt *in rem*. B'hekk, fl-assenza ta' ftuħ ta' proċedura sekondarja, il-kreditur ikun obligat iħallas lura lil-likwidatur tal-proċedura prinċipali l-eventwali ammont żejjed tal-bejgħ (ara l-premessa 25 u l-Artikolu 20 tar-Regolament Nru 1346/2000). Min-naħa l-oħra, jekk il-kreditu huwa kopert mill-valur tal-garanzija, il-kreditur li jissodisfa l-krediti tiegħu ggarantiti mid-drittijiet *in rem* ma għandu jhallas xejn lura lill-kredituri l-oħra. Ara, f'dan is-sens, ir-Rapport Virgós/Schmit, paragrafi 99 u 173; M. Virgós Soriano, u F.J. Garcimartín Alférez, *op. cit.*, p. 106 u 236. Ara wkoll, f'dan is-sens, G. Moss, I.F. Fletcher, u S. Isaacs, *op. cit.*, p. 286, u M. Porzycki, Zabezpieczenia rzeczowe w transgranicznym postępowaniu upadłościowym w Unii Europejskiej, Czasopismo kwartalne całego prawa handlowego, upadłościowego oraz rynku kapitałowego, NR 3 (5) 2008, p. 405.

21 — Ara f'dan ir-rigward, P.M. Veder, *Cross-border insolvency proceedings and security rights: a comparison of Dutch and German law, the EC Insolvency Regulation and the UNCITRAL Model Law on Cross-Border Insolvency*, Deventer, 2004, p. 334 sa 336: "Interpretazzjoni indipendenti tad-drittijiet *in rem* hija ffaċilitata bir-riferimenti inklużi fit-tieni paragrafu tat-tipi ta' drittijiet li għalihom jirreferi l-Art. 5 IR". Ara wkoll W. Klyta, *op. cit.*, p. 150.

22 — M. Virgós, u F. Garcimartín, *op. cit.*, p. 96: "Il-funzjoni tiegħu [tal-Artikolu 5] hija li jopera bhala limitu tal-karatterizzazzjoni ta' dritt *in rem* għall-finijiet tal-Artikolu 5. Id-drittijiet mogħtija mid-dritt nazzjonali li huma konformi mal-karatterizzazzjoni tipoloġika tiegħu huma protetti mill-Artikolu 5(1) tar-Regolament".

23 — Skont id-duttrina, id-drittijiet *in rem* fis-sens tal-Artikolu 5 tar-Regolament Nru 1346/2000 ma humiex biss daww li jirrizultaw minn att ġuridiku iżda wkoll daww li jitwieldu u jipproduċu ruħhom *ipso jure*, M. Porzycki, *loc. cit.*, p. 405.

24 — Artikolu 11(1) u l-ewwel sentenza tal-Artikolu 12(1) tal-Ligi Awstrijaka dwar il-proċeduri ta' insolvenza, fil-verżjoni tagħha applikabbli fi żmien il-fatti tal-kawża prinċipali (öBGBI. I 2007/73, iktar 'il quddiem l-"östKO").

25 — *Ibidem*, Artikolu 48(1). Il-qorti tar-rinviju tispeċifika wkoll li minhabba l-hlas li sar lil H. Lutz, id-dritt ta' sekwestru spicċa skont applikazzjoni b'analogija tal-Artikolu 469 tal-Kodiċi Ċivili Awstrijak ("Allgemeines Bürgerliches Gesetzbuch") u għalhekk ma jistax jiġi kkontestat iżjed. Dwar dan il-punt, ara n-nota ta' qiegh il-paġna 7.

38. Fit-tieni lok, kif jirriżulta mill-Artikolu 5(2) tar-Regolament Nru 1346/2000, dritt *in rem* ifisser, b'mod partikolari, “dritt esklussiv li jkollhom talba milqugħa, b'mod partikolari dritt iggarantit b'lien [b'garanzija] fir-rigward ta' talba jew ogħtja ta' talba bħala garanzija”²⁶, li jkopri s-sekwestru ta' assi f'kont fid-dritt Awstrijak. B'hekk il-protezzjoni ta' H. Lutz hija, bħala prinċipju, żgurata bid-dritt għal eżekuzzjoni forzata tiegħu fuq il-kontijiet bankarji tal-kumpannija debitorici sabiex ikopri l-kreditu bħal li kieku din tal-aħħar ma kinitx is-sugġett ta' proċedura ta' insolvenza fil-Ġermanja. F'dan il-każ, minkejja li l-hlas inkwistjoni, inizjalment, seta' jiġi kkontestat b'applikazzjoni tad-dritt Awstrijak ta' insolvenza²⁷, skont il-qorti tar-rinviju²⁸, din il-konstatazzjoni bl-ebda mod ma tippregudika l-klassifikazzjoni tad-dritt ta' sekwestru bħala dritt *in rem* fid-dawl tal-Artikolu 5 tar-Regolament Nru 1346/2000.

39. Min-naħa l-oħra, għal dak li jirrigwarda l-lokalizzazzjoni tal-beni tad-debitur fil-mument tal-ftuħ tal-proċedura ta' insolvenza, mid-deċiżjoni tar-rinviju jirriżulta wkoll li fid-data tal-4 ta' Awwissu 2008, il-beni tal-kumpannija debitorici li fuqu sar id-dritt ta' sekwestru, jiġifieri s-somma kkontestata, kien jinsab fil-kontijiet bankarji Awstrijaċi tal-imsemmija kumpannija debitorici²⁹.

40. Għaldaqstant, naħseb li l-kundizzjonijiet tal-Artikolu 5 tar-Regolament Nru 1346/2000 huma ssodisfatti f'dan il-każ, liema fatt, fi kwalunkwe każ, għandu jiġi vverifikat mill-qorti tar-rinviju, li hija l-unika kompetenti sabiex tevalwa l-fatti tal-kawża li biha hija adita.

2. Il-portata tal-protezzjoni tad-drittijiet *in rem* fid-dawl tal-Artikolu 5(4) tar-Regolament Nru 1346/2000: l-atti li jikkawżaw preġudizzju

41. Hawnhekk infakkar li, filwaqt li l-protezzjoni tad-drittijiet *in rem* tat-terzi, u għalhekk l-immunità tagħhom, hija relattiva, l-eskluzjoni tal-imsemmija drittijiet tal-qasam tal-*lex fori concursus* ma hijiex assoluta.

42. Fl-ewwel lok, ir-regola tal-Artikolu 5(1) tar-Regolament Nru 1346/2000 ma tostakolax il-fatt li l-likwidatur jitlob il-ftuħ ta' proċedura sekondarja fl-Istat Membru fejn jinsabu l-beni, jekk id-debitur għandu stabbiliment f'dan l-Istat Membru³⁰. Tali proċedura sekondarja jkollha l-istess effetti fuq id-drittijiet *in rem* bħal proċedura prinċipali³¹.

43. Fit-tieni lok, l-Artikolu 5(4) tar-Regolament Nru 1346/2000 jistabbilixxi eċċezzjoni għall-eċċezzjoni billi jipprovdi li l-paragrafu 1 ma jipprekludix azzjonijiet ta' nullità, annullament jew nuqqas ta' infurzabbiltà kif imsemmija fl-Artikolu 4(2)(m) ta' dan ir-regolament. B'hekk, il-*lex fori concursus* japplika meta l-kostituzzjoni jew l-eżerċizzju tad-drittijiet *in rem* huwa f'kontradizzjoni mal-interessi tal-proċedura ta' insolvenza u li l-atti jistgħu jiġu kklassifikati bħala atti li jikkawżaw preġudizzju għall-kredituri kollha. Għaldaqstant dan l-artikolu jikkonċerna, bħal f'dan il-każ, l-azzjonijiet għal revoka abbażi tar-regoli ta' proċedura ta' insolvenza u mhux tar-regoli tad-dritt komuni (azzjonijiet ordinarji tad-dritt civili u kummerċjali). Dawn tal-aħħar isegwu r-regoli ġenerali ta' kunflitt. Madankollu, dawn l-azzjonijiet tad-dritt komuni huma ammissibbli biss sa fejn jippermetti l-*lex fori concursus*³².

26 — Sabiex jiffaċilita l-applikazzjoni tiegħu, l-Artikolu 5(2) tar-Regolament Nru 1346/2000 jipprovdi lista ta' drittijiet li jitqiesu, bħala prinċipju, li huma drittijiet *in rem* mil-ligijiet nazzjonali. Għalhekk din il-lista ma hijiex eżawrjenti. F'dan ir-rigward, ara r-Rapport Virgós/Schmit, paragrafu 103, kif ukoll G. Moss, I. F. Fletcher, u S. Isaacs, *op. cit.*, p. 287.

27 — Ara, dwar dan il-punt, in-nota ta' qiegħ il-paġna 7 ta' dawn il-konkluzjonijiet.

28 — Ara wkoll il-punt 20 ta' dawn il-konkluzjonijiet.

29 — Naħseb li huwa utili li hawnhekk jinfakkar li, fil-qasam tad-drittijiet *in rem*, il-lokalizzazzjoni hija l-post fejn jinsab il-beni kkonċernat minn dawn id-drittijiet. Barra minn hekk, jaqgħu taht l-Artikolu 5 tar-Regolament Nru 1346/2000 id-drittijiet *in rem* li jirrigwardaw il-kreditu. Ara, f'dan is-sens, M. Virgós, u F. Garcimartín, *The European Insolvency Regulation: Law and Practice*, Kluwer Law International, Den Haag, 2004, p. 103.

30 — Il-proċess tal-kawża li għandha l-Qorti tal-Ġustizzja ma jagħti ebda informazzjoni dwar il-ftuħ ta' proċedura sekondarja fl-Awstrija.

31 — Ara, f'dan is-sens, G. Moss, I. F. Fletcher, u S. Isaacs, *op. cit.*, p. 287. Ara wkoll l-Artikolu 27 tar-Regolament Nru 1346/2000.

32 — M. Virgós Soriano, u F. J. Garcimartín Alférez, *op. cit.*, p. 135, u M. Virgós, u F. Garcimartín, *op. cit.*, p. 135.

44. Ir-regola bażika hija li l-liġi tal-Istat Membru ta' ftuħ tal-proċedura ta' insolvenza tirregola, skont l-Artikolu 4 tar-Regolament Nru 1346/2000, l-eventwali nullità, annullament jew nuqqas ta' infurzabbiltà tal-atti li jikkawżaw preġudizzju fuq l-interessi tal-kredituri kollha. F'dan il-każ, l-azzjoni għal revoka minn E. Bäuerle hija għalhekk irregolata mil-liġi Ġermaniża. Din il-liġi applikabbli tirregola l-kundizzjonijiet li fihom l-atti li jikkawżaw preġudizzju għall-kredituri kollha jistgħu jiġu ssanzjonati (nullità, annullament), is-sistema ta' dawn is-sanzjonijiet (applikabbli *ipso jure* jew permezz ta' azzjoni mibdija mil-likwidatur, b'effetti retroattivi jew mingħajr, eċċ.) u l-konsegwenzi legali tagħhom (perezempju, l-istatus ta' terzi li ssir azzjoni għal revoka kontra tagħhom)³³.

45. F'dan ir-rigward, fid-dritt Ġermaniż, l-Artikolu 88 tal-InsO jipprovdi li, meta kreditur tal-persuna fi stat ta' insolvenza jikseb, matul ix-xahar preċedenti għat-talba tal-ftuħ tal-proċedura ta' insolvenza jew wara din it-talba, permezz ta' eżekuzzjoni forzata, garanzija fuq l-assi tad-debitur li jiffurmaw parti mill-assi totali, il-ftuħ tal-proċedura tirrendi din il-garanzija ineffettiva. Għandu għalhekk jiġi rrilevat li l-artikolu ċċitat iktar 'il fuq jirrigwarda għalhekk in-nullità shiħa (*ipso jure*) ta' garanzija fuq l-assi tad-debitur, fl-assenza ta' azzjoni mibdija mil-likwidatur. Dan iqajjem kwistjoni determinanti għas-soluzzjoni tal-kawża prinċipali, li għet diskussa waqt is-seduta wara mistoqsija bi tweġiba orali magħmula mill-Qorti tal-Ġustizzja: din ir-regola tad-dritt Ġermaniż taqa', kif issostni l-qorti tar-rinviju, fil-kamp ta' applikazzjoni tal-Artikolu 5(4) tar-Regolament Nru 1346/2000? Fi kliem ieħor, nullità shiħa ta' dritt *in rem* fuq l-assi tad-debitur taqa' taħt l-Artikolu 5(4) ta' dan ir-regolament, li jipprovdi applikazzjoni tal-*lex fori concursus* għall-azzjonijiet ġudizzjarji ta' nullità, annullament jew nuqqas ta' infurzabbiltà previsti fl-Artikolu 4(2)(m)?

46. Jiena naħseb li dan huwa l-każ.

47. Qabel kollox, kif jirriżulta mill-analiżi magħmula fil-punti 25 sa 40 ta' dawn il-konkluzjonijiet u mill-osservazzjonijiet tal-Gvern Ġermaniż u tal-Kummissjoni waqt is-seduta, l-għan tal-Artikolu 88 tal-InsO, jiġifieri tal-kisba permezz ta' eżekuzzjoni forzata, ta' garanzija fuq l-assi tad-debitur li jiffurmaw parti mill-assi totali ta' insolvenza, jaqa' fil-kamp ta' applikazzjoni tal-Artikolu 5 tar-Regolament Nru 1346/2000.

48. Barra minn hekk, ir-Rapport Virgós/Schmit donnu jammetti, fil-paragrafi 91 u 106, interpretazzjoni wiesgħa tal-kuncett ta' azzjonijiet li jinsabu fl-Artikolu 5(4) tar-Regolament Nru 1346/2000. B'hekk "att li jikkawża preġudizzju għall-kredituri kollha jista' jikkonsisti fil-kostituzzjoni ta' dritt *in rem* favur kreditur wiehed jew terzi specifici. F'dan il-każ, ir-regoli ġenerali [tar-Regolament Nru 1346/2000] dwar l-azzjonijiet ta' nullità, annullament jew nuqqas ta' infurzabbiltà huma applikabbli (Artikolu 4(2)(m) u l-Artikolu 13)"³⁴ [traduzzjoni mhux ufficjali]. F'dan ir-rigward, il-Gvern Ġermaniż sostna waqt is-seduta li differenza fit-trattament bejn id-dispożizzjonijiet li jipprovdu nullità *ipso jure* u dawk li jehtiegu azzjoni ġudizzjarja ma tikkorrispondi la mal-għan u lanqas mal-ispirtu tal-Artikolu 5(4) tar-Regolament Nru 1346/2000.

49. Fl-aħħar nett, kif għustament jargumentaw il-Gvern Ġermaniż u l-Kummissjoni, il-fatt li teżisti differenza fil-verżjonijiet lingwistiċi fir-rigward tar-riferiment għal "azzjonijiet" ta' nullità ma jippermettix li jiġi konkluz li l-kamp ta' applikazzjoni tal-Artikolu 5(4) tar-Regolament Nru 1346/2000 huwa limitat biss għall-azzjonijiet ġudizzjarji. Dan l-artikolu għandu jinqara flimkien mal-Artikolu 4(2)(m) tal-imsemmi regolament li jirreferi għal "regoli li għandhom x'jaqsmu ma' invalidità [nullità], nuqqas ta' irbit [annullament] u nuqqas ta' enforzabilità"³⁵ u mhux biss "għal azzjonijiet ta' invalidità [nullità], nuqqas ta' irbit [annullament] u nuqqas ta' enforzabilità". Huwa

33 — Rapport Virgós/Schmit, paragrafu 135; M. Virgós Soriano, u F.J. Garcimartín Alférez, *op. cit.*, p. 135; K. Pannen, u S. Riedemann, "Artikolu 4", *op. cit.*, p. 228, kif ukoll W. Klyta, *op. cit.*, p. 175.

34 — Anki jekk dan ir-rapport jirreferi għall-atti legali, jiena ma nara ebda raġuni li jiġu esklużi mill-kamp ta' applikazzjoni tal-Artikolu 4(2)(m) u l-Artikolu 13 tar-Regolament Nru 1346/2000 l-effetti legali prodotti *ipso jure* jew li għandhom natura proċedurali.

35 — Ara s-sentenza Seagon (C-339/07, EU:C:2009:83, punt 28) dwar il-kompetenza internazzjonali tal-qrati fil-qasam ta' azzjonijiet għal revoka abbażi ta' insolvenza.

għalhekk id-dritt nazzjonali li jiddetermina jekk in-nullità, l-annullament jew in-nuqqas ta' infurzabbiltà tirriżultax b'azzjoni ġudizzjarja, b'effett tal-liġi³⁶ jew b'att ġuridiku. Madankollu, jekk il-liġi nazzjonali timponix nullità, inizjalment, jew jekk id-deċiżjoni ta' ftuħ twassalx awtomatikament għall-annullament³⁷, sa fejn dan ikun neċessarju³⁸, il-liġi tal-Istat ta' ftuħ (f'dan il-każ, il-liġi Germaniża) tissostitwixxi lilha nnifisha għal-liġi normalment applikabbli għall-att li jikkawża preġudizzju (f'dan il-każ, il-liġi Awstrijaka)³⁹.

50. B'hekk, skont il-qorti tar-rinviju, is-sekwestru tal-kontijiet bankarji fl-Awstrija kien nieqes minn validità, skont l-Artikolu 88 tal-InsO, minħabba l-fatt li dan is-sekwestru seħħ wara l-introduzzjoni tat-talba għal ftuħ tal-proċedura ta' insolvenza fil-Ġermanja. Għaldaqstant, id-dritt ta' sekwestru akkwistat fuq l-assi bankarji qabel il-ftuħ tal-proċedura fil-prinċipju sar ineffettiv, wara dan il-ftuħ, bl-applikazzjoni tal-*lex fori concursus*⁴⁰.

51. Issa, l-Artikolu 4(2)(m) tar-Regolament Nru 1346/2000 għandu jinqara flimkien mal-Artikolu 13 tiegħu. L-applikazzjoni tal-*lex fori concursus* tista' għalhekk tiġi eskluża bl-applikazzjoni tal-*lex causae*. Huwa preċiżament dan l-għan tal-ewwel domanda preliminari li ser neżamina iktar 'l isfel.

B – Fuq l-applikabbiltà tal-Artikolu 13 tar-Regolament Nru 1346/2000 għal att li sar wara l-ftuħ tal-proċedura ta' insolvenza

52. Mid-deċiżjoni tar-rinviju u kif ukoll mill-punti 45 u 49 ta' dawn il-konklużjonijiet jirriżulta li d-dritt ta' sekwestru fuq l-assi bankarji li jinsabu fit-territorju Awstrijak tnisel wara t-talba għall-ftuħ tal-proċedura ta' insolvenza u għalhekk, bl-applikazzjoni tal-Artikolu 88 tal-InsO, sar ineffettiv fid-data tal-ftuħ tal-proċedura ta' insolvenza.

53. Madankollu, l-Artikolu 13 tar-Regolament Nru 1346/2000 jipprovdi eċċezzjoni għall-applikazzjoni tal-*lex fori concursus*, li permezz tagħha l-att inkwistjoni ma jistax jiġi validament ikkontestat jekk persuna li tibbenefika minn att li jikkawża preġudizzju għall-kredituri kollha tipproduci prova li “l-imsemmi att huwa sugġett għall-liġi ta' Stat Membru apparti minn dak l-Istat tal-ftuħ tal-proċedimenti, u dik il-liġi ma tippermettix xi meżzi biex jiġi disputat dak l-att fil-każ relevanti”.

54. Permezz tal-ewwel domanda preliminari tagħha, il-qorti tar-rinviju tistaqsi essenzjalment jekk l-Artikolu 13 tar-Regolament Nru 1346/2000 huwiex applikabbli għal sitwazzjoni li fiha dritt *in rem* ġie kkostitwit qabel il-ftuħ tal-proċedura ta' insolvenza filwaqt li l-ħlas tal-ammont issekwestrat sar wara l-ftuħ ta' din il-proċedura.

55. Sabiex nirrispondi għal din id-domanda, ser nindirizza, fl-ewwel lok, il-portata tal-Artikolu 13 tar-Regolament Nru 1346/2000 qabel neżamina, fit-tieni lok, jekk il-kostituzzjoni tad-dritt ta' sekwestru tistax titqies li hija l-mument determinanti għall-finijiet tal-applikazzjoni tal-imsemmi artikolu.

36 — R. Dammann, “Artikolu 13”, *op. cit.*, p. 291: “Ċerti sistemi legali jirrendu nulli awtomatikament kwalunkwe drittijiet iggarantiti li kienu mogħtija f'perijodu partikolari qabel il-ftuħ tal-proċedura ta' insolvenza. Jekk din id-dispożizzjoni legali tevitax l-azzjonijiet fis-sens tal-Artikolu 4(2)(m) tar-Regolament dwar proċedimenti ta' falliment [proċeduri ta' insolvenza] huwa dibattibbli”.

37 — Rapport Virgós/Schmit, paragrafu 91.

38 — Fir-rigward, pereżempju, fil-każ fejn azzjoni għal revoka tkun ippreżentata mil-likwidatur responsabbli waqt il-proċeduri ta' insolvenza, bħal fil-kawża prinċipali. Infakkar f'dan ir-rigward li l-Artikolu 4(2)(m) tar-Regolament Nru 1346/2000 jirrigwarda l-azzjonijiet jew regoli ta' nullità tal-atti li l-bażi tagħhom hija l-*lex fori concursus*. Mill-banda l-oħra, ir-regoli tad-dritt komuni huma applikabbli biss sa fejn il-*lex fori concursus* jippermetti. Ara, f'dan is-sens, M. Virgós Soriano, u F.J. Garcimartín Alférez, *op. cit.*, p. 135; M. Virgós, u F. Garcimartín, *op. cit.*, p. 135. Ara f'dan ir-rigward il-punt 43 ta' dawn il-konklużjonijiet.

39 — Rapport Virgós/Schmit, paragrafu 91.

40 — Ara, b'analogija, is-sentenza LBI (C 85/12, EU:C:2013:697), li tirrigwarda dispożizzjonijiet tad-Direttiva 2001/24/KE tal-Parlament Ewropew u tal-Kunsill, tal-4 ta' April 2001, fuq ir-riorganizzazzjoni u l-istralc ta' istituzzjonijiet ta' kreditu (ĠU Edizzjoni Speċjali bil-Malti, Kapitolu 6, Vol. 4, p. 15), li fiha l-Qorti tal-Ġustizzja interpretat dispożizzjonijiet essenzjalment identiċi għal dawk inkwistjoni f'din il-kawża.

1. Fuq il-portata tal-Artikolu 13 tar-Regolament Nru 1346/2000

56. Qabel kollox, nixtieq nippreċiża li jiena naqbel mal-analiżi żviluppata, essenzjalment minn H. Lutz u l-Gvern Ġermaniż, li l-Artikolu 13 tar-Regolament Nru 1346/2000 ma jinkludi ebda indikazzjoni li timplika distinzjoni bejn l-atti li jikkawżaw preġudizzju skont jekk seħħewx qabel jew wara l-ftuħ tal-proċedura ta' insolvenza.

57. F'dan ir-rigward, skont ġurisprudenza stabbilita, biex tiġi ddeterminata l-portata ta' dispożizzjoni tad-dritt tal-Unjoni, hemm lok li jitqiesu fl-istess hin it-termini, il-kuntest u l-għanijiet tagħha⁴¹. L-orijini ta' dispożizzjoni tad-dritt tal-Unjoni tista' tipprovdi wkoll elementi rilevanti għall-interpretazzjoni tagħha⁴².

58. Fir-rigward tal-formulazzjoni tal-Artikolu 13 tar-Regolament Nru 1346/2000, l-użu ta' espressjonijiet “persuna li tibbenefika minn att detrimental [li jikkawża preġudizzju] għal-kredituri kollha tipprovdi prova li”, “fil-każ relevanti” u “xi mezzi” jikkonferma n-natura restrittiva tal-eċċezzjoni meta mqabbla mar-regola ġenerali stabbilita fl-Artikolu 4 tar-Regolament Nru 1346/2000. Skont ir-Rapport Virgós/Schmit, l-ewwel espressjoni timplika li din id-dispożizzjoni hija eċċezzjoni sostantiva għall-applikazzjoni tal-*lex fori concursus*, fuq talba tal-parti kkonċernata, li fuqha jaqa' l-oneru tal-prova⁴³. Barra minn hekk, waqt is-seduta, il-Kummissjoni ġustament irreferiet, għall-espressjonijiet “fil-każ relevanti” u “xi mezzi” meħuda mill-imsemmi rapport. Għal dak li jirrigwarda l-ewwel espressjoni, din għandha tintfiehemi fis-sens li l-att ma jistax ikun wiehed li jista' jiġi kkontestat b'mod konkret, jiġifieri fid-dawl ta' ċirkustanzi kollha tal-kawża. Ma huwiex biżżejjed li tiġi kkonstatata l-eżistenza ta' riskju astratt. Fl-aħħar nett, l-espressjoni “xi mezzi” tindika li l-att ma jistax ikun invalidu la bl-applikazzjoni tar-regoli tal-proċedura ta' insolvenza stess u lanqas bl-applikazzjoni tar-regoli tad-dritt komuni applikabbli⁴⁴.

59. Għal dak li jirrigwarda l-istruttura u l-għan tar-regola tad-dritt interpretata, infakkar li s-sistema ta' kunflitt li tirriżulta mill-applikazzjoni magħquda tal-Artikolu 4(2)(m) u l-Artikolu 13 tar-Regolament Nru 1346/2000 għandha portata ġenerali fis-sistema tar-Regolament. Din is-sistema tapplika wkoll għad-drittijiet *in rem* protetti mill-Artikolu 5. B'hekk l-Artikolu 4(2)(m) tar-Regolament Nru 1346/2000 jirrigwarda r-regoli jew l-azzjonijiet għal nullità provenjenti mil-*lex fori concursus* u l-Artikolu 13 hija l-eċċezzjoni tal-applikazzjoni ta' din il-liġi⁴⁵. Fil-fatt, dan l-aħħar artikolu jaġixxi bħala regola “vetu” li tipprekludi n-nullità tal-att li jikkawża preġudizzju li jirriżulta mil-liġi tal-Istat ta' ftuħ. Għalhekk l-imsemmi artikolu għandu biss l-għan li jippreżerva l-aspettattivi legittimi ta' kreditur jew ta' terz fir-rigward tal-validità ta' att konformi mal-*lex causae* (kemm fir-rigward tad-dispożizzjonijiet tad-dritt komuni kif ukoll tar-regoli dwar il-proċedura ta' insolvenza), fid-dawl ta' interferenzi ta' *lex fori concursus* oħra⁴⁶.

41 — Ara s-sentenzi Cilfit *et* (283/81, EU:C:1982:335, punt 20) kif ukoll Kronos Titan u Rhein-Ruhr Beschichtungs-Service (C-43/13 u C-44/13, EU:C:2014:216, punt 25).

42 — Ara s-sentenza Inuit Tapiriit Kanatami *et vs* Il-Parlament u Il-Kunsill (C-583/11 P, EU:C:2013:625, punt 50).

43 — G. Moss, I.F. Fletcher, u S. Isaacs, *op. cit.*, p. 297: “This will involve not only providing the relevant foreign law but also the relevant facts”.

44 — Rapport Virgós/Schmit, paragrafu 138; M. Virgós Soriano, u F.J. Garcimartín Alférez, *op. cit.*, p. 137, kif ukoll G. Moss, I.F. Fletcher, u S. Isaacs, *op. cit.*, p. 296.

45 — Infakkar li s-sistema għal nullità tal-atti tad-debitur imwettqa qabel il-ftuħ tal-proċedura ta' insolvenza stabbilita mir-Regolament Nru 1346/2000 tipprovdi, inizjalment, l-applikazzjoni tal-*lex fori concursus* [Artikolu 4(2)(m)] iżda tippermetti li l-effetti tagħha jiġu esklużi billi tiġi invokata l-liġi li tirregola l-att (Artikolu 13). Madankollu, peress li t-terminu “att” użat mill-Artikolu 13 ta' dan ir-regolament jippermetti interpretazzjoni wiesgħa ta' din id-dispożizzjoni, huwa rilevanti li jiġi enfasizzat li din is-sistema għandha tkun applikata mhux biss għall-atti detrimental tad-debitur iżda wkoll għall-effetti legali li jiġu prodotti *ipso jure* jew għal dawk ta' natura proċedurali, kif inhu l-każ f'dan il-każ. Ara, f'dan is-sens M. Virgós Soriano, u F.J. Garcimartín Alférez, *op. cit.*, p. 134 u 135.

46 — Ara, f'dan is-sens, ir-Rapport Virgós/Schmit, paragrafi 136 u 138, kif ukoll G. Moss, I.F. Fletcher, u S. Isaacs, *op. cit.*, p. 297.

60. Fl-ahhar nett, dawn il-kunsiderazzjonijiet huma kkorroborati mill-origini tad-dispożizzjoni inkwistjoni. Fil-fatt, kif jirriżulta mir-Rapport Virgós/Schmit, l-Artikolu 13 tar-Regolament Nru 1346/2000 jirrigwarda l-“atti detrimentalni [li jikkawżaw preġudizzju]” kkostitwiti qabel il-ftuħ tal-proċedura ta’ insolvenza u mhedda mill-azzjonijiet għal revoka eżerċitati mil-likwidatur. B’hekk, dan l-artikolu ma japplikax għal bejgħ li seħħ wara l-ftuħ tal-proċedura ta’ insolvenza. Fil-fatt, l-aspettattivi tal-kredituri fil-validità ta’ tali atti li seħħew wara ma jixirqilhomx protezzjoni ikbar għaliex ma humiex iġġustifikati.

61. Għalhekk jien inqis li dawn il-kunsiderazzjonijiet kollha jimmilitaw b’mod ċar favur interpretazzjoni restrittiva tal-Artikolu 13 tar-Regolament Nru 1346/2000. Madankollu, fir-rigward ta’ dan il-każ, kif ġustament tirrileva l-qorti tar-rinviju, ma huwiex ċert jekk tali interpretazzjoni tistax tkun valida wkoll fil-każ fejn, bħal fil-kawża prinċipali, il-moviment tal-assi favur kreditur huwa bbażat fuq dritt *in rem* li kien diġà miksub qabel il-ftuħ tal-proċedura. F’dan ir-rigward, li kieku l-ħlas kien għadu ma sarx fid-data meta ġiet ipprezentata l-azzjoni għal revoka, il-likwidatur kien ikollu jitlob ir-revoka tad-dritt ta’ sekwestru li kien ikkostitwit qabel il-ftuħ tal-proċedura ta’ insolvenza. Issa, l-Artikolu 13 tar-Regolament Nru 1346/2000 kellu jkun applikabbli għal tali sitwazzjoni.

2. Fuq il-kostituzzjoni tad-dritt ta’ sekwestru bħala element determinanti għall-finijiet tal-applikazzjoni tal-Artikolu 13 tar-Regolament Nru 1346/2000

62. Ippermettuli nibda din l-analiżi b’mistqsija: f’dan il-każ il-mument tal-ħlas lil H. Lutz tal-ammont iggarantit mid-dritt *in rem*, f’dan il-każ dritt ta’ sekwestru, għandu jitqies li huwa element essenzjali li jiġġustifika l-applikazzjoni tal-Artikolu 13 tar-Regolament Nru 1346/2000?

63. Ma naħsibx.

64. Skont il-Kummissjoni, meta dritt ta’ sekwestru effettiv, għalkemm jista’ jiġi rrevokat, fuq l-assi tad-debitur ġie kkostitwit qabel il-ftuħ tal-proċedura, huwa irrilevanti, għal dak li jirrigwarda l-applikazzjoni tal-Artikolu 13 tar-Regolament Nru 1346/2000, li l-ammont iggarantit mid-dritt *in rem* tħallas wara dan il-ftuħ. Jidhirli li dan l-argument huwa konvinċenti. Fl-opinjoni tiegħi, hija biss il-kostituzzjoni tad-dritt ta’ sekwestru li hija determinanti għall-finijiet tal-applikazzjoni tal-Artikolu 13 tal-imsemmi regolament. B’hekk, hija biss il-kostituzzjoni tad-dritt *in rem* li tista’ titqies li hija l-att li jikkawża preġudizzju. Li kieku d-dritt *in rem* ma ġiex ikkostitwit, il-*lex fori concursus* setgħet kienet tapplika u H. Lutz ma kienx ikun jista’ jinwoka din id-dispożizzjoni. Fil-fatt, il-ħlas magħmul mill-bank tal-kumpannija debitorji lil H. Lutz huwa biss konsegwenza ta’ garanzija eżekuttiva kkostitwita qabel il-ftuħ tal-proċedura ta’ insolvenza. Barra minn hekk, kif sostna r-rappreżentant tiegħu waqt is-seduta, H. Lutz ma setax jipprevedi l-ftuħ tal-proċedura ta’ insolvenza, li seħħet fl-4 ta’ Awwissu 2008, la fid-data li fiha hija ġiet indirizzata lill-qrati Awstrijaki u lanqas fid-data tat-tneissil tal-imsemmija garanzija eżekuttiva.

65. Din l-interpretazzjoni hija kkorroborata bl-istruttura tal-mekkanizmu stabbilit mir-Regolament Nru 1346/2000 li huwa bbażat, minn naħa, fuq in-nuqqas ta’ effett tad-drittijiet *in rem* fuq il-beni li jinsabu fi Stati Membri oħra (Artikolu 5), li jeskludi minn tali drittijiet l-effetti tal-proċedura ta’ insolvenza, u min-naħa l-oħra, fuq il-protezzjoni tal-aspettattivi leġittimi tal-kredituri jew ta’ terzi fil-validità ta’ att (Artikolu 13).

66. Fl-ewwel lok, fir-rigward tal-protezzjoni tad-drittijiet *in rem* żgurati mill-Artikolu 5 tar-Regolament Nru 1346/2000, din is-soluzzjoni ngħatat għal raġunijiet bażiċi, bħall-għan li tiġi żgurata l-protezzjoni tal-kummerċ fl-Istat Membru fejn jinsabu l-beni u ċ-ċertezza legali tad-drittijiet marbuta magħha. Id-drittijiet *in rem* għandhom funzjoni importanti ħafna fil-kreditu u fil-mobilizzazzjoni tal-ġid. Fil-fatt, huma jipproteġu lid-detenturi tagħhom quddiem riskju ta’ insolvenza tad-debitur u

jiippermettu li jinkisbu krediti b'kundizzjonijiet vantaġġużi⁴⁷. B'hekk iċ-ċertezza legali u l-protezzjoni tal-aspettattivi legittimi tal-kredituri fit-tranzazzjonijiet imwettqa jidhru, fl-opinjoni tiegħi, bħala elementi fundamentali. Barra minn hekk, raġunijiet ta' ordni proċedurali jiġġustifikaw ukoll protezzjoni ikbar tad-drittijiet *in rem*, bħall-ghanijiet istituzzjonali tar-Regolament Nru 1346/2000 marbuta man-neċessità li tkun issemplifikata u ffaċilitata l-amministrazzjoni tal-assi⁴⁸.

67. Fit-tieni lok, għal dak li jirrigwarda l-Artikolu 13 tar-Regolament Nru 1346/2000, mill-kunsiderazzjonijiet esposti fil-punti 30 u 65 ta' dawn il-konklużjonijiet jirriżulta li s-soluzzjoni mogħtija minn din id-dispożizzjoni hija intiża, prinċipalment, sabiex tippreżerva l-aspettattivi legittimi tal-kredituri jew ta' terzi fuq il-validità ta' att konformi mal-*lex causae*. F'dan ir-rigward, jiena naqbel mal-analiżi magħmula minn H. Lutz u l-Kummissjoni, li fid-dawl tad-dritt Awstrijak u kkunsidrati ċ-ċirkustanzi tal-kawża prinċipali kollha, l-att inkwistjoni ma jistax jiġi kkontestat⁴⁹.

68. Abbażi tal-kunsiderazzjonijiet preċedenti kollha, jiena tal-opinjoni li l-Artikolu 13 tar-Regolament Nru 1346/2000 għandu jiġi interpretat fis-sens li huwa japplika għal sitwazzjoni fejn id-dritt *in rem* ġie kkostitwit qabel il-ftuħ tal-proċedura ta' insolvenza u l-hlas tal-ammont issekwestrat sar wara l-ftuħ ta' din il-proċedura.

C – Fuq it-termini ta' preskrizzjoni, it-termini tal-eżerċizzju tad-dritt ta' revoka u t-termini ta' dekadenza previsti mil-lex causae fil-kuntest tas-sistema ta' eċċezzjoni prevista mill-Artikolu 13 tar-Regolament Nru 1346/2000

69. It-tieni domanda tirrigwarda l-punt dwar jekk l-Artikolu 13 tar-Regolament Nru 1346/2000 għandux jiġi interpretat fis-sens li jimplika li l-*lex causae* tirregola wkoll l-effetti legali marbuta mal-mogħdija taż-żmien. B'mod iktar speċifiku, il-qorti tar-rinviju tistaqsi dwar jekk is-sistema ta' eċċezzjoni prevista mill-Artikolu 13 tinkludix ukoll it-termini ta' preskrizzjoni, it-termini tal-eżerċizzju tad-dritt ta' revoka u t-termini ta' dekadenza li huma previsti fil-*lex causae*.

70. Mid-deċiżjoni tar-rinviju jirriżulta li, skont ir-regoli tad-dritt Ġermaniż, id-dritt ta' sekwestru fuq l-assi bankarji tnissel wara t-talba għal ftuħ tal-proċedura ta' insolvenza u għalhekk, skont l-Artikolu 88 tal-InsO, kien nieqes minn validità fid-data tal-ftuħ ta' din il-proċedura⁵⁰. Madankollu, skont ir-regoli rilevanti tad-dritt Awstrijak, l-azzjoni revokatorja ta' E. Bäuerle ddekadiet minhabba l-iskadenza tat-terminu ta' sena mill-ftuħ tal-proċedura ta' insolvenza bid-dritt tal-likwidatur li, jekk ikun il-każ, iressaq kawża. Min-naħa l-oħra, fid-dritt Ġermaniż, it-terminu għall-preżentata ta' tali azzjoni huwa ta' tliet snin.

71. Il-qorti tar-rinviju tindika li d-duttrina Ġermaniża hija maqsuma dwar dan il-punt. B'hekk, minn parti tad-duttrina jirriżuta li l-*lex causae* ma għandhiex tirregola t-termini ta' preskrizzjoni jew ta' dekadenza applikabbli. Tali termini, bħala dispożizzjonijiet ta' natura proċedurali, għandhom jiġu dedotti mil-*lex fori concursus*⁵¹. Min-naħa l-oħra, linja dottrinali oħra ssostni li r-riferiment għal-*lex causae* għandu jinftiehem bħala riferiment totali għar-regoli kollha, inkluż dawk relatati mal-preskrizzjoni u d-dekadenza.

47 — Rapport Virgós/Schmit, paragrafu 97.

48 — *Ibidem*, paragrafu 97.

49 — Ara l-punt 20 ta' dawn il-konklużjonijiet.

50 — Ara wkoll il-punt 19 ta' dawn il-konklużjonijiet.

51 — F'dan ir-rigward, il-qorti tar-rinviju tippreċiża li whud minn dawk li jiddefendu din il-pożizzjoni jeskludu minnha espressament it-termini ta' eżerċizzju tad-dritt għal revoka. Fil-fehma tagħhom, dawn it-termini għandhom jiġu eżaminati kumulattivament fid-dawl tal-*lex fori concursus* u tal-*lex causae*, b'mod li jinżamm bħala termini ta' eżerċizzju tad-dritt ta' revoka l-iktar terminu qasir minnhom it-tnejn, dak li f'dan il-każ, jiffavorixxi lil H. Lutz.

72. Jiena ma nistax naqbel mal-ewwel analiżi, u min-naħa l-oħra kif ser nispyega iktar 'il quddiem naqbel mat-tieni waħda⁵².

73. Minn naħa, waqt l-eżami tal-ewwel domanda, jiena diġà għamilt dikjarazzjoni, fil-punti 57 sa 60 ta' dawn il-konklużjonijiet, dwar id-determinazzjoni tal-portata tal-Artikolu 13 tar-Regolament Nru 1346/2000, fid-dawl tat-termini tiegħu, tal-istruttura tiegħu u tal-iskop li huwa jrid jilhaq⁵³. Minn din l-analiżi, b'mod partikolari, jirriżulta li l-espressjoni "fil-każ relevanti" tippredvi każijiet fejn att ma jistax jiġi kkontestat fid-dawl taċ-ċirkustanzi konkreti kollha tal-kawża. Jidhirli li huwa ċar li d-dekorrimment taż-żmien u, għalhekk, ir-regoli sostantivi u proċedurali li jirregolawh jagħmlu parti mill-imsemmija ċirkustanzi stess tal-każ inkwistjoni⁵⁴. F'dan ir-rigward, il-qorti tar-rinviju tikkonferma wkoll li t-telf ta' dritt minħabba d-dekorrimment taż-żmien jista' jaqa' taħt tali ċirkustanzi konkreti.

74. Min-naħa l-oħra, u b'estensjoni ta' din il-linja ta' riflessjoni, hemm lok li jsir riferiment għall-osservazzjonijiet ta' H. Lutz, tal-Gvern Portugiż u tal-Kummissjoni. Fil-fatt, dawn jikkunsidraw, essenzjalment, li l-Artikolu 13 tar-Regolament Nru 1346/2000 jagħmel riferiment għal att li ma jista' jiġi kkontestat "b'ebda mezz", b'tali mod li ma jkunx limitat għal kundizzjonijiet materjali tar-revoka skont il-*lex causae*, iżda jestendi għalhekk, b'mod partikolari, għad-dispożizzjonijiet fil-qasam ta' preskrizzjoni jew ta' dekadenza. Issa, kif indikajt preċedement, din l-espressjoni tfisser li l-att ma jistax jiġi invalidat, bħal f'dan il-każ, la bl-applikazzjoni tar-regoli dwar il-proċedura ta' insolvenza u lanqas bl-applikazzjoni tar-regoli tad-dritt komuni applikabbli għalih⁵⁵. Għal dak li jirrigwarda dawn tal-aħħar, u fid-dawl tan-natura distinta, b'mod partikolari tal-preskrizzjoni, fis-sistemi legali differenti, l-applikazzjoni tal-*lex causae* timmilita, fl-opinjoni tiegħi, favur osservanza tal-koerenza tal-ordinament ġuridiku li għalih hija tappartjeni, u konsegwentement, tal-koerenza bejn id-dispożizzjonijiet tad-dritt sostantiv tagħha u dawk tad-dritt proċedurali.

75. F'dan ir-rigward, fil-proċedura bil-miktub tagħha l-Kummissjoni targumenta li kull interpretazzjoni tal-Artikolu 13 tar-Regolament Nru 1346/2000 li teskludi t-termini ta' preskrizzjoni kklassifikati, fid-dritt nazzjonali, bħala termini ta' natura proċedurali twettaq, bejn il-mudelli teoretici użati mill-Istati Membri, diskriminazzjoni arbitrara u tostakola interpretazzjoni uniformi tal-imsemmija dispożizzjoni.

76. Din il-pożizzjoni hija sostnuta bid-dispożizzjonijiet tar-Regolament Ruma I⁵⁶. B'hekk il-qorti tar-rinviju, H. Lutz u l-Kummissjoni gústament jirreferu għall-Artikolu 12(1)(d) tal-imsemmi regolament, li permezz tiegħu l-effett tad-dekorrimment taż-żmien fuq dritt kuntrattwali huwa ddeterminat mill-ordinament ġuridiku li għalih huwa suġġett id-dritt inkwistjoni⁵⁷. B'mod iktar preċiż, konformement ma' dan l-artikolu, il-liġi applikabbli għall-kuntratt skont ir-Regolament Ruma I tirregola, b'mod partikolari, "il-modi varji ta' terminazzjoni ta' l-obbligazzjonijiet, kif ukoll il-preskrizzjoni tal-azzjonijiet"⁵⁸, li għalhekk għandhom *klassifikazzjoni sostantiva* u josservaw il-*lex causae*.

52 — Il-Kummissjoni tosserva fil-proċeduri bil-miktub tagħha li l-argument li t-termini ta' preskrizzjoni jew ta' dekadenza tal-*lex causae* ma għandhomx, minħabba n-natura proċedurali tagħhom, jittiehdu inkunsiderazzjoni fil-kuntest tal-Artikolu 13 tar-Regolament Nru 1346/2000 huwa, f'dan il-każ, problematiku kkunsidrata n-natura sostantiva tat-terminu ta' dekadenza fid-dritt Awstrijak.

53 — Ara s-sentenzi Cilfit *et* (EU:C:1982:335, punt 20) kif ukoll Kronos Titan u Rhein-Ruhr Beschichtungs-Service (EU:C:2014:216, punt 25).

54 — Rapport Virgós/Schmit, paragrafu 137.

55 — *Ibidem*, paragrafu 138, kif ukoll M. Virgós Soriano, u F.J. Garcimartín Alférez, *op. cit.*, p. 136. Ara wkoll M. Virgós, u F. Garcimartín, *op. cit.*, p. 136.

56 — Regolament (KE) Nru 593/2008 tal-Parlament Ewropew u tal-Kunsill, tas-17 ta' Ġunju 2008, dwar il-liġi applikabbli għall-obbligazzjonijiet kuntrattwali (Ruma I) (ĠU L 177, p. 6).

57 — Il-Kummissjoni żżid li r-regoli tar-Regolament Ruma I dwar il-liġi applikabbli jirrikjedu b'mod ġenerali mill-amministratur fil-proċeduri ta' insolvenza l-osservanza tad-dritt barrani fil-każ fejn pajjiż iehor huwa kkonċernat, haġa li, fil-prattika, ma tippreżentax diffikultajiet kbar.

58 — Ara, dwar dan, H. Gaudemet-Tallon, "Konvenzjoni ta' Ruma tad-19 ta' Ġunju 1980 u r-Regolament 'Ruma I' tas-17 ta' Ġunju 2008. Determinazzjoni tal-liġi applikabbli. Qasam tal-liġi applikabbli", *Juris Classeur Europe Traité*, faxxikolu Nru 3201, 2009, p. 119 sa 121: "Il-liġi applikabbli fuq il-mertu tal-kuntratt tiddetermina għalhekk it-tul tal-preskrizzjoni kif ukoll ir-raġunijiet ta' interruzzjoni u sospensjoni. U l-istess artikoli jissuġġettaw ukoll id-dekorrenza għal-liġi tal-kuntratt". Fis-sistemi legali tal-Istati tal-Ewropa kontinentali huwa ġeneralment aċċettat li l-preskrizzjoni tkun irregolata mil-*lex causae*, J. Zralek, *Przedawnienie w międzynarodowym obrocie handlowym*, Zakamycze, Kraków, 2005, p. 142.

77. Barra minn hekk, infakkar, hekk kif jirrizulta mill-punti 30, 65 u 67 ta' dawn il-konklużjonijiet, li l-Artikolu 13 tar-Regolament Nru 1346/2000 huwa intiż għall-protezzjoni tal-aspettattivi legittimi fil-permanenza ta' att. Għalhekk, kreditur li jafda fil-validità tal-att konformement mal-*lex causae* ma għandux ikun sorpriż bl-applikazzjoni tad-dritt tal-proċedura ta' insolvenza ta' Stat Membru ieħor⁵⁹.

78. Fi kwalunkwe każ, għalija ma hemm l-ebda dubju li r-regoli ta' preskrizzjoni jew ta' dekadenza jiffirmaw parti mis-sistema ta' nullità tal-atti. Għalhekk, meta att jista' jiġi kkontestat konformement mal-*lex causae* permezz ta' azzjoni għal revoka, bħal fil-kawża prinċipali, iżda t-terminu sabiex titressaq din l-azzjoni jkun iddekorra, jiena ma nara l-ebda raġuni li tiġġustifika l-kunsiderazzjoni li tali att jista' jibqa' jiġi kkontestat konformement mal-Artikolu 13 tar-Regolament Nru 1346/2000⁶⁰.

79. Għaldaqstant, fid-dawl tal-elementi preċedenti, jiena tal-fehma li s-sistema ta' eċċezzjoni prevista fl-Artikolu 13 tar-Regolament Nru 1346/2000 tinkludi t-termini ta' preskrizzjoni, it-termini ta' eżerċizzju tad-dritt ta' revoka u t-termini ta' dekadenza li huma previsti fil-*lex causae*.

D – *Fuq il-liġi applikabbli għad-determinazzjoni tar-regoli proċedurali li għandhom jiġu osservati għall-eżerċizzju tal-azzjoni għal revoka*

80. Permezz tat-tielet domanda tagħha l-qorti tar-rinviju tistaqsi dwar jekk ir-regoli proċedurali li għandhom jiġu osservati għall-eżerċizzju tad-dritt ta' revoka fid-dawl tal-Artikolu 13 tar-Regolament Nru 1346/2000 humiex iddeterminati mil-*lex causae* jew mil-*lex fori concursus*.

81. Fil-fatt, id-deċiżjoni tar-rinviju tesponi li, fid-dritt Ġermaniż, dikjarazzjoni li ma hijiex suġġetta għal kundizzjonijiet proċedurali, li tindika li l-amministratur ġudizzjarju ried jagħti dritt għal rimbors, hija biżżejjed sabiex ittemm l-aspettattiva tal-kreditur fil-validità tal-ħlas. Min-naħa l-oħra, fid-dritt Awstrijak, ir-revoka ma tista' tiġi invokata b'mod validu biss permezz ta' azzjoni ġudizzjarja ppreżentata f'terminu ta' sena mill-ftuħ tal-proċedura ta' insolvenza, u l-aspettattiva tal-kreditur hija irrilevanti f'dan ir-rigward.

82. Jiena naqbel mal-argument tal-Kummissjoni li l-benefiċjarju tal-att ma jaf la t-termini u lanqas ir-regoli proċedurali tad-dritt ta' ordinament ġuridiku ieħor. Fil-fatt, l-uniku element determinanti għalih huwa dwar jekk, fit-termini fis-sehħ fis-sistema legali tiegħu, l-azzjoni għal revoka ġietx ippreżentata b'mod validu. Għalhekk, f'dan il-każ, skont id-dritt Awstrijak, il-konservazzjoni ta' beni akkwistat tiddependi biss mill-punt dwar jekk ġietx ippreżentata, jew le, azzjoni għal ħlas lura, fit-terminu ta' sena mill-ftuħ tal-proċedura ta' insolvenza, li f'dan il-każ jeskludi l-ittra extraġudizzjarja tal-10 ta' Marzu 2009.

83. Issa, f'dan ir-rigward, il-premessa 24 tar-Regolament Nru 1346/2000 tistabbilixxi li, għall-protezzjoni tal-aspettattivi legittimi u tas-sigurtà tat-tranzazzjonijiet fi Stati differenti minn dak tal-ftuħ, għandhom isiru dispozizzjonijiet għal numru ta' eċċezzjonijiet għar-regola ġenerali. B'hekk, biex l-Artikolu 13 ta' dan ir-regolament jinftiehem bħala regola "veto" li għandu l-benefiċjarju, ma hemmx bżonn li l-likwidatur jistabbilixxi b'mod kumulattiv l-ammissibbiltà ta' att fiż-żewġ ordinamenti ġuridici kkonċernati.

84. Barra minn hekk, nirreferi għall-analiżi tiegħi iktar 'il fuq tal-espressjoni "xi mezzi" li tindika li r-riferiment għal-*lex causae* għandu jkun riferiment globali.

59 — M. Virgós Soriano, u F.J. Garcimartín Alférez, *op. cit.*, p. 135.

60 — *Ibidem* p. 136.

85. Infakkar ukoll li r-regoli proċedurali jistgħu jikkostitwixxu mhux biss kundizzjonijiet ta' ordni sostantiva iżda wkoll ta' ordni proċedurali. Għalhekk, il-modalitajiet tal-eżerċizzju tad-dritt ta' revoka għandhom jiġu ddefiniti prinċipalment mil-*lex causae*. Fil-fatt, jidher li huwa kuntrarju għall-koerenza tal-ordinament ġuridiku applikabbli li ssir distinzjoni bejn il-kwistjonijiet li jirrigwardaw termini ta' preskrizzjonijiet u dawk proċedurali, sabiex jiġu ssuġġettati għal dritt differenti. Konsegwentement, f'dan il-każ, att li jikkawża preġudizzju ma jistax jiġi kkontestat bl-eżerċizzju extraġudizzjarju ta' dritt ta' revoka provenjenti mil-*lex fori concursus*.

86. Barra minn hekk, din il-pożizzjoni hija kkorroborata bir-rapport ta' evalwazzjoni dwar l-applikazzjoni tar-Regolament Nru 1346/2000⁶¹. Għalhekk, diversi rapporti nazzjonali jsostnu li l-Artikolu 13 tar-Regolament Nru 1346/2000 huwa neċessarju sabiex jiġu protetti l-aspettattivi leġittimi tal-partijiet għal dak li jirrigwarda s-sistema ġuridika applikabbli għar-rapporti ta' dritt tagħhom⁶².

87. Għall-kuntrarju, ir-raġunament segwit mill-Gvern Ġermaniż fl-osservazzjonijiet orali tiegħu waqt is-seduta, li l-applikazzjoni sħiħa tal-*lex causae* tiltaqa' ma' diffikultajiet ta' ordni Prattika marbuta mad-determinazzjoni u l-eżami mil-likwidatur ta' ordinamenti ġuridiċi oħra, ma jikkonvinċinix. Fl-opinjoni tiegħi, il-fatt li r-regoli proċedurali ta' ordinament ġuridiċi oħra għandhom jiġu analizzati sabiex tiġi ppreżentata azzjoni għal revoka ma jikkostitwixxix responsabbiltà eċċessiva għal-likwidatur. F'dan ir-rigward, mir-rapport ta' evalwazzjoni msemmi iktar 'il fuq jirriżulta li l-Artikolu 13 tar-Regolament Nru 1346/2000 ma jmurx lil hinn minn dak stabbilit fil-qasam tal-kawzi internazzjonali (u għalhekk mid-dritt internazzjonali privat), u dan jimplika l-kunsiderazzjoni ta' iktar minn liġi nazzjonali waħda. Fil-fatt, fil-prassi stabbilita abbażi ta' numru kunsiderevoli ta' rapporti nazzjonali, il-kunsiderazzjoni tat-tieni sistema legali ma tqajjimx diffikultajiet li ma jistgħux jingħelbu⁶³. Għalhekk l-imsemmi rapport ma jissuġġerixxi ebda emenda u lanqas limitazzjoni tar-riferiment għal-*lex causae* mill-imsemmi artikolu⁶⁴.

88. Għaldaqstant, fid-dawl tal-kunsiderazzjonijiet kollha preċedenti, jiena tal-opinjoni li r-regoli proċedurali li għandhom jiġu osservati fl-eżerċizzju tad-dritt fid-dawl tal-Artikolu 13 tar-Regolament Nru 1346/2000 huma ddeterminati mil-*lex causae*.

VI – Konkluzjoni

89. Fid-dawl tal-kunsiderazzjonijiet kollha preċedenti, nipproponi lill-Qorti tal-Ġustizzja tirrispondi lill-Bundesgerichtshof bil-mod segwenti:

- 1) L-Artikolu 13 tar-Regolament tal-Kunsill Nru 1346/2000, tad-29 ta' Mejju 2000, dwar proċedimenti ta' falliment [proċeduri ta' insolvenza], għandu jiġi interpretat fis-sens li huwa japplika għal sitwazzjoni fejn dritt *in rem* ġie kkostitwit qabel il-ftuħ tal-proċedura ta' insolvenza u l-ħlas tal-ammont issekwestrat sar wara l-ftuħ ta' din il-proċedura.
- 2) Is-sistema ta' eċċezzjoni prevista fl-Artikolu 13 tar-Regolament Nru 1346/2000 għandha tiġi interpretata fis-sens li tinkludi t-termini ta' preskrizzjoni, it-termini għall-eżerċizzju tad-dritt ta' revoka u t-termini ta' dekadenza previsti mil-*lex causae*.
- 3) Ir-regoli proċedurali li għandhom jiġu osservati għall-eżerċizzju tal-Artikolu 13 tar-Regolament Nru 1346/2000 huma ddeterminati mil-*lex causae*.

61 — Ara r-rapport Heidelberg-Luxembourg-Vjenna, p. 213.

62 — F'dan ir-rigward, ara t-tweġiba għall-mistoqsija 24 fir-rapporti nazzjonali tal-Belġju, tal-Estonja, ta' Spanja, tal-Estonja, tal-Latvja u tar-Rumanija. Pereżempju, fir-rapport tar-Renju Unit, l-Artikolu 13 tar-Regolament Nru 1346/2000 huwa kkunsidrat suċċess fid-difiza tal-interess illeġittimu tal-kredituri. *Ibidem*, p. 213.

63 — *Ibidem*, p. 214.

64 — *Ibidem*, p. 215.